

تیرہ رجب کو معاشرے کے مختلف طبقات سے خطاب کرتے ہوئے قائد انقلاب اسلامی فرمایا - 8 / Aug / 2006

بسم اللہ الرحمن الرحیم

تیرہ رجب کو حضرت امیرالمومنین علی ابن ابیطالب علیہ السلام کے یوم ولادت باسعادت کے موقع پر قائد انقلاب اسلامی حضرت آیت اللہ العظمی سید علی خامنہ ای نے معاشرے کے مختلف طبقات سے خطاب فرمایا جو حسب ذیل ہے -

امت اسلامی ملت ایران اور آپ سب حضار کی خدمت میں امیرالمومنین امام المتقین ستارہ آسمان عدل و انصاف و انسانیت حضرت علی ابن ابیطالب علیہ الصلاۃ و السلام کی ولادت باسعادت کی مناسبت سے مبارکباد پیش کرتا ہوں آپ حضرات نے زحمت کی اور ملک کے مختلف علاقوں سے یہاں تشریف لائے اور اس باعظمت جشن میں شرکت کی -

حضرت امیرالمومنین علیہ الصلاۃ والسلام، تاریخ بشریت و اسلام کے اس مرد بزرگ سے محبت کرنا نہ صرف شیعہ اور مسلمانوں کی خصوصیت ہے بلکہ دنیا کے سارے آزاد منش انسان اس میں مسلمانوں کے شریک ہیں آپ کو معلوم ہے کہ وہ افراد جو مسلمان نہیں ہیں اس عظیم شخصیت سے محبت کرتے ہیں ان کے بارے میں کتابیں لکھتے ہیں اور شعر کہتے ہیں، یہ بڑی غلط سوچ ہوگی اگر امیرالمومنین علی ابن ابیطالب علیہ السلام کی ذات والا صفات کو مسلمانوں کے درمیان اختلافات کا وسیلہ قرار دیا جائے آپ کی شخصیت ایسی عظیم ہے کہ تمام مسلمان اور تمام اسلامی فرقے اپنے سارے وجود اور دل و جان کی گہرائیوں سے آپ سے محبت کرتے ہیں اس محبت و عشق کا سرچشمہ وہ ممتاز صفات و فضائل و کمالات ہیں کہ جن کے سامنے ہر انصاف پسند انسان فروتنی سے سر خم کرتا ہوا نظر آتا ہے یہی قدر جامع اور قدر مشترک ہے -

خالص ایمان، فداکارانہ جہاد، امر و نہی الہی کے سامنے تسلیم محض ہونا، خدا کی مطلق اطاعت و بندگی، دنیوی زرق و برق و مادی امور سے بے اعتنائی، عوام الناس کے لئے رحم دل انصاف پسند اور عادل ہونا، مظلوموں کمزوروں اور ستمدیدہ افراد کے لئے جذبہ رحمت کا حامل ہونا، دشمنان دین کے مقابل پر عزم و استقامت ہونا، ہر طرح کے حالات و سختیوں اور دشواریوں میں دینی فریضہ انجام دینا یہ ایسے حکمت آمیز کلمات ہیں کہ ماضی، دور حاضر اور کل کے انسان کو ان کی ضرورت ہے امیرالمومنین علیہ السلام کا نہج البلاغہ انسان کے لئے ہمیشہ مشعل راہ ہے -

یہ حضرت امیرالمومنین علی علیہ السلام کی ظاہری شخصیت ہے جسے ہماری کوتاہیوں میں آنکھیں دیکھ اور محسوس کر سکتی ہیں اور اس کے خوبصورت پہلوؤں کا ادراک کر سکتی ہیں، معنوی قدسی اور ملکوتی پہلوؤں کو درک کرنا قدسیں و صدیقین کا خاصہ ہے ہماری آنکھوں میں وہ تاب کہاں کہ وہ اولیاء خدا و مقربان درگاہ حق کی طرح حقائق ولایت کو درک کر سکیں آج ایسی ہی شخصیت کی ولادت کا دن اور عید ہے -

آسمان تاریخ بشر پر ہرستارے کا طلوع ہونا انسانوں کے لئے عید ہے عالم بشریت کی ہر ممتاز شخصیت کی ولادت کا دن اول سے لیکر آخر تک، جس نے انسان کو سعادت کی راہ دکھائی اور اس راہ میں جدوجہد کی انسانوں کے لئے عید کا دن ہے مسلمانوں کے لئے یہ عید ہمیشہ کے لئے ہے -

ہمیں دیکھنا ہے کہ صدیاں گزرنے کے بعد ہم کس طرح سے یہ عید مناتے ہیں صرف حضرت علی علیہ السلام کا نام لینا اور خود کو ان کی طرف منسوب کرنا ہی کافی نہیں ہے ہم تاریخ کی بزرگ شخصیتوں دینی پیشواؤں انبیاء و اولیاء کو محض تاریخ کی یادگار شخصیتیں نہیں سمجھتے ہیں بلکہ ان حضرات کی ذوات سراسر سبق آموز، نمونہ عمل اور زندگی میں بہرہ قدم پر رہنمائی کرنے والی ہیں یہ بات سب سے اہم ہے کہ ہم ان سے کیا سبق حاصل کرتے ہیں آج امت اسلامی کو وجود مبارک رسول اکرم صلی اللہ علیہ وآلہ وسلم اور حضرت امیرالمومنین علیہ

السلام کی ذات مبارک نیزراہ روشن الہی کے دیگر بزرگوں سے کیا سبق حاصل کرنا چاہیے؟ یہ سب سے اہم ہے، ہمیں اس نقطہ نگاہ سے حضرت امیرالمومنین علیہ السلام کی ذات مبارک پر نظر ڈالنی چاہیے۔ جو چیزمسلم ہے وہ یہ ہے کہ ان بزرگوں نے خدا اور اسکے دین کی راہ میں اپنی زندگی وقف کردی تھی " اشہد انک جاهدت فی اللہ حق جہادہ و عملت بکتابہ و اتبعت سنن نبیہ صلی اللہ علیہ وآلہ " میں شہادت دیتا ہوں کہ آپ نے خدا کی راہ میں جہاد کرنے کا حق ادا کیا خدا کی کتاب پر عمل کیا اور سنت رسول صلی اللہ علیہ وآلہ وسلم کی پیروی کی۔

یہ عبارت ہم امیرالمومنین اور دیگر ائمہ علیہم السلام کی زیارتوں میں پڑھتے ہیں یہ جہاد ہمیشہ ہماری ذمہ داری ہے علمی جہاد، عملی جہاد، جنگ اور امن کے زمانے میں جہاد نفس سے جہاد بیرونی دشمن سے جہاد، مال سے جہاد جان سے جہاد زبان سے جہاد یہ سب سبق ہیں ہر وہ کام جو دین و امت کی پیشرفت کے لئے انجام دیا جاتا ہے وہ جہاد ہے امت اسلامی کی عام پیشرفت کے لئے جو تعلیم حاصل کی جاتی ہے جہاد ہے امت اسلامی کے درمیان محبت و ہم فکری اور اتحاد پیدا کرنے کے لئے جو کوششیں کی جاتی ہیں وہ بھی جہاد کے زمرے میں شامل ہیں، نفس کی شیطانی خواہشوں سے مقابلہ کرنا بھی جہاد ہے، زبان و دل اور عملی طور سے خدا دین و قرآن کے دشمنوں سے دشمنی رکھنا خدا کی راہ میں جہاد ہے یہ امیرالمومنین علیہ السلام اور اولیاء دین خدا کے سکھائے ہوئے سبق ہیں جہاد صرف میدان جنگ سے مخصوص نہیں ہے اور امت اسلامی راہ خدا میں جہاد کو فراموش کر کے آج کی افسوس ناک صورتحال سے دوچار ہو چکی ہے۔

امت اسلامی تاریخ کے ایک بڑے دور میں علم تہذیب و تمدن، اخلاق و انسانی اقدار کو بڑھانے میں سب سے آگے تھی آج یہی امت تفرقہ کا شکار ہے کمزور و پسماندہ ہو چکی ہے کفار و دشمنان دین اس کی سیاست اور زندگی کے امور میں مداخلت کر رہے ہیں اس پر ظلم ڈھارے ہیں اور وہ اپنا دفاع کرنے سے عاجز ہے عالم اسلام کی یہ کمزوری اور انحطاط راہ خدا میں جہاد کو فراموش کرنے کی وجہ سے ہے ہماری مراد یہ نہیں ہے کہ امت نے میدان جنگ میں دشمن کا مقابلہ کیوں نہیں کیا ہے؟ اگرچہ جنگ بھی جہاد کی ایک قسم ہے، ہمارا یہ کہنا ہے کہ ہم دشمن کو پہچاننے سے کیوں غافل ہو چکے ہیں؟ دشمن کی سازشوں اور مکاریوں سے کیوں غافل ہو چکے ہیں؟ کیوں دشمن کے فریب میں آجاتے ہیں؟

آج تیرہ رجب اور عید کا دن ہے لیکن ہمیں دل سے عید کی خوشی محسوس نہیں ہو رہی ہے کیونکہ امت اسلامی کاپیکر لہولہان ہے لبنان کو دیکھیے وہاں کیا ہو رہا ہے فلسطین کو دیکھیے وہاں کیا ہو رہا ہے عراق کو دیکھیے افغانستان پر نگاہ ڈالیے یہ سب دیکھنے کے بعد امت اسلامی خوش نہیں رہ سکتی یہ سب ہماری کمزوریاں ہیں۔

ان ہی دنوں امت اسلامی دو تلخ حادثوں سے روبرو ہوئی ہے ان میں سے ہر ایک امت کو غور و فکر کرنے پر وادار کر سکتا ہے امت اسلامی کو چاہیے کہ خود کو ملامت کرے اور توبہ کرے ان دو حادثوں میں سے ایک لبنان و فلسطین میں جاری المناک واقعات ہیں ایک مہینہ ہو رہا ہے کہ صیہونی آدم خوار وحشی درندہ لبنانی عوام پر قہر ڈھار رہا ہے، مجاہد فی سبیل اللہ حزب اللہ سے منہ کی کھار رہا ہے لیکن قانا میں مسلمان بچوں پر اور دیگر علاقوں پر بمباری کر رہا ہے راہ خدامیں جہاد کرنے والے مجاہدین سے مقابلہ نہیں کر سکتا ان سے شکست کھار رہا ہے اس کا بدلہ بچوں مظلوم نہتے لوگوں، گھروں اور شہری تنصیبات پر بمباری کر کے نکال رہا ہے یہ ایک عظیم مصیبت ہے ایسی ہی وحشیانہ کاروائیاں غزہ اور فلسطین کے دیگر علاقوں میں بھی انجام دی جا رہی ہیں یہ وہ المیہ ہے جس سے سارے مسلمانوں کو ہوشیار اور بیدار ہوجانا چاہیے سامراج اور دنیا کے کفر نہ صرف خاموش ہے بلکہ ایسا رویہ

اپنایا ہوا ہے کہ جس سے جارج اور ظالم کی حوصلہ افزائی ہوتی ہے امریکہ ایک طرح سے، خبیث برطانیہ دوسری طرح سے، بعض طاقتیں کسی اور طرح سے، اقوام متحدہ بھی مکمل ناتوانی اور عاجزی سے اس ظلم و ستم کے خاموش تماشائی بنے ہوئے ہیں اور اس کے ساتھ انسانی حقوق تہذیب و تمدن اور دہشت گردی سے مقابلہ کے بلند بانگ دعوے بھی کرتے ہیں ان سیاہ دل منافقین کو شرم بھی نہیں آتی یہ نہایت عبرت ناک امور میں سے ایک ہے۔

یہ مسئلہ جو لبنان اور خاص کر اس ملک کے اہل تشیع کے لئے پیدا کیا گیا ہے تمام قوموں ملکوں اور اسلامی فرقوں کے لئے پیش آسکتا ہے بڑی طاقتوں سے کوئی امید نہیں رکھی جاسکتی اسلامی امت میں خود اپنا دفاع کرنے کی صلاحیت ہونی چاہیے اسے اپنے وجود کا خود تحفظ کرنا چاہیے۔

یہ بات بار بار دیکھی گئی ہے کہ سامراجی طاقتیں جب مسلمانوں کا مسئلہ درپیش ہواں کے خلاف ہونے والے ہر طرح کے جرم سے چشم پوشی کر لیتی ہیں یہ بات بوسنیا اور کوسوو میں دیکھی گئی، عراق و افغانستان میں دیکھی گئی اور آج لبنان کی باری ہے فلسطین بھی برسوں سے اسی صورتحال سے دوچار ہے ان کے نزدیک شیعہ سنی عرب و عجم میں کوئی فرق نہیں ہے جہاں بھی ان کا زور چل جائے اور انہیں کوئی رکاوٹ محسوس نہ ہو اور جہاں ان کے خلاف مزاحمت نہ ہو اپنے پیر جمالیتمے ہیں اسلامی امت کو یہ سمجھنا اور درک کرنا چاہیے اور خود کو طاقتور بنانا چاہیے یہ ان دو المیوں میں سے ایک ہے جو واقعا عبرت ناک ہے اور مسلمان اس سے غافل نہیں رہ سکتا۔

دوسرا المیہ جو اس سے بھی ہولناک ہے اسلامی حکومتوں کے درمیان تفرقہ ہے آپ دیکھ رہے ہیں کہ تقریباً ایک مہینے سے دشمنان اسلام مسلمانوں کے ایک گروہ پر ظلم و ستم ڈھارے ہیں یہ کوئی معمولی جنگ بھی نہیں ہے بلکہ اس میں ہر طرح کے جنگی جرائم کا ارتکاب کیا جا رہا ہے بے گناہ عوام کا قتل عام کیا جا رہا ہے ممنوعہ اور غیر قانونی ہتھیار استعمال کئے جا رہے ہیں لیکن اسلامی حکومتیں بالخصوص بعض عرب حکومتیں ہاتھ پر ہاتھ دھرے خاموش تماشائی بنی ہوئی ہیں یہ غلطی نہایت نقصان دہ ہے یہ حکومتیں امریکہ اور سامراجی طاقتوں کے تحفظات کا خیال رکھ رہی ہیں لیکن سامراج موقع پڑنے پر ان کا خیال نہیں رکھے گا دشمن البتہ سرگرم عمل ہے اور شیعہ سنی کا مسئلہ اسلامی امت کو شکست دینے کے لئے دشمنوں کا ایک اہم ترین حربہ رہا ہے شیعہ اور سنی دونوں جان لیں، سب لوگ ایران میں اور دنیاے اسلام میں جان لیں شیعہ سنی کا اختلاف امت اسلامی کے خلاف دشمن کا ایک حربہ ہے دشمن ہر طرح سے اس حربے سے استفادہ کرتا ہے جب فلسطین کے سنی مسائل میں گرفتار ہوتے ہیں تو یہ نعرے لگاتے جاتے ہیں اور پروپیگینڈا کیا جاتا ہے کہ یہ لوگ سنی ہیں اور تم لوگ شیعہ ہو اس طرح مدد کرنے سے روکا جاتا ہے اور آج جب لبنان کے شیعہ مصیبت کا شکار ہیں تو ایک گروہ سے کہا جاتا ہے کہ آپ سنی ہیں یہ لوگ شیعہ ہیں ان کی مدد نہ کریں، دشمن نہ شیعہ کو خاطر میں لاتا ہے اور نہ سنی کو وہ درحقیقت اسلام کا مخالف ہے۔

تفرقہ عالم اسلام کی سب سے بڑی مصیبت ہے یہ تفرقہ قوموں کو ایک دوسرے سے جدا کر دیتا ہے دلوں میں فاصلے پیدا کر دیتا ہے اس وقت دشمن یعنی اسرائیل و امریکہ کی جاسوس تنظیمیں عراق میں کچھ لوگوں کو اکسارہی ہیں کہ عراق میں شیعوں کے خلاف کہ جن کی اکثریت ہے اور اس وقت حکومت میں بھی ان کی اکثریت ہے جدوجہد اور ان کا مقابلہ کریں بدامنی پھیلائیں، دشمن بدامنی کے سہارے عراق میں اپنی پوزیشن مضبوط بنانا چاہتا ہے امریکہ کو عراق میں رہنے کے لئے یہاں کی ضرورت ہے اور یہ یہاں بدامنی ہے امریکہ عراقی حکومت کو ضروری کاموں سے روکنے کے لئے ملک میں بدامنی پھیلاتا ہے تاکہ اسی یہاں عراق میں باقی رہ سکے، اختلافات کو دشمن ہوا دیتا ہے، شیعہ کو سنی کے خلاف اور سنی کو شیعہ کے خلاف اس بری طرح بدظن کر دیتا ہے کہ بے پناہ مشترکات کے باوجود بھی ایک دوسرے کے قریب نہیں آسکتے یہ دشمن کا کام ہے ہم اس حقیقت کو کیوں نہیں سمجھتے ہیں؟ مرحوم آیت اللہ بروجردی رضوان اللہ علیہ اور مصر میں بعض بزرگ علماء اہل سنت

کے زمانے کو کئی دہائیاں گذر چکی ہے کہ اس وقت یہ فکر پیدا ہوئی تھی کہ آئیں اختلافات کو کم کریں سنی سنی رہے اور شیعہ شیعہ رہے برائیک اپنے عقائد پر قائم رہے لیکن آپس میں متحد رہیں قرآن میں رسول اکرم صلی اللہ علیہ وآلہ وسلم کی زبانی اس زمانے کے عیسائیوں سے کہا جا رہا ہے کہ "تعالوا الی کلمۃ سواء بیننا و بینکم الا نعبدا اللہ ولا نشرک بہ شیئا" اس صورتحال میں مسلمان فرقے جن کا خدا ایک، پیغمبر ایک، قرآن ایک، قبلہ ایک اور عبادت ایک ہے اور یہ سارے مسلمانوں کے مشترکات اور مسلمات ہیں اس کے باوجود بعض مسائل کو اختلافات کا سبب قرار دیتے ہیں کیا یہ خیانت نہیں ہے؟ کیا یہ خود غرضی اور غفلت نہیں ہے؟ جو بھی اس سلسلے میں قصور وار ہوگا اسے خدا کے سامنے جواب دینا ہے خواہ شیعہ ہو یا سنی ہو۔

آج حزب اللہ کا دفاع کرنا عالم اسلام پر واجب ہے ہم چشم بصیرت سے مسئلہ کا جائزہ لے رہے ہیں ہمارے لئے واضح ہے کہ سامراج کیا کر رہا ہے ہم فلسطین کے مسئلہ میں بھی اسی استقامت سے ڈٹے ہوئے ہیں جس طرح سے لبنان، عراق یا افغانستان کے مسئلے میں ڈٹے ہوئے ہیں، ہم دیکھ رہے ہیں کہ امریکی سامراج برطانیہ جیسی بعض خبیث یورپی حکومتوں کے ہمراہ جو کہ علاقے میں بدنام اور سیاہ روتربین حکومت ہے اور ظالم و سفاک صیہونیوں کے ساتھ مل کر علاقے سے اسلام کی بیخ کنی کرنا چاہتا ہے کیونکہ وہ دیکھ رہا ہے کہ اسلام اس کے ناجائز مفادات کے سامنے رکاوٹ ہے۔

اس علاقے میں اسلامی جمہوریہ ایران کے قیام اور اسلام کا پرچم بلند ہونے کے بعد سامراج کی سمجھ میں آ گیا کہ اسلام زندہ ہے آج اسلامی رجحانات اور اسلام کی راہ میں جہاد کرنے کے جذبات تمام اسلامی ملکوں اور شمال سے لیکر جنوب کے ساحلوں تک زندہ ہو چکے ہیں، شمالی افریقہ، مشرق وسطیٰ، ایشیاء، مشرقی ایشیاء کے باشندے اور جہاں کہیں بھی مسلمان بستے ہیں اپنے اسلامی تشخص اور عزت و وقار کی بازیابی کی کوشش کر رہے ہیں دشمن ان جذبات کو ختم نہیں کر سکتا لیکن کوشش ضرور کرتا ہے ہمیں بیدار رہنا چاہیے ہوشیار رہنا چاہیے آج آپ لبنان میں اسلامی استقامت و جہاد کا ایک نمونہ دیکھ رہے ہیں، یہ وہی صیہونی حکومت کی بے رحم فوج ہے جسے کبھی ناقابل شکست تسلیم کیا جاتا تھا اور اس نے چھ دنوں میں تین اسلامی ملکوں کی فوجوں کو شکست دیدی تھی لیکن آج ایک مہینہ ہونے کو آیا ہے کہ بھر پور طاقت اور امریکہ کی تمام تر فوجی امداد کے باوجود ایک مومن و مجاہد گروہ کہ ہاتھوں جو لاتاخذ فی اللہ لومۃ لائم کا مصداق ہے پے درپے شکست کھا رہی ہے یہ اس بات کی علامت ہے کہ امت اسلامی اگر خدا سے لو لگائے رکھے تو دشمنان اسلام کو شکست دے سکتی ہے۔

پروردگار امت اسلامی کو دشمن کے شر سے محفوظ رکھ پروردگار ہمیں دشمنان اسلام کے مقابلے اپنے فرائض سے آگاہ کر، اپنی راہ میں کما حقہ جہاد کرنے کی ہم سب کو توفیق عطا فرما، خدایا مسلمانوں کے دلوں کو آپس میں نزدیک کر انہیں متحد کر دے، پروردگار لبنان کے مظلوم عوام کو سنگ دل و بے رحم اور قسی القلب دشمن کے شر سے محفوظ رکھ، خدایا حزب اللہ کے مجاہدین کی حفاظت فرما انہیں نصرت و کامیابی عطا کر، خدایا عالم اسلام کی عزت میں اضافہ فرما حضرت بقیۃ اللہ ارواحنا لہ الفداء کی پاکیزہ دعائیں ہمارے شامل حال کر اور آپ کے ظہور میں تعجیل فرما۔